

அனுமன் துதி நாற்பது

கோஸ்வாமி ஸ்ரீ துளசிதாசர் அருளிசெய்த
ஸ்ரீ ஹனுமான் சாலிஸா வின் தமிழ் வடிவம்
(முழு மொழிபெயர்ப்பு அல்ல)

சே ப சந்திரசேகரன் © 2013

ஸ்ரீ ராமஜயம்

ஸ்ரீ ஹனுமான் பாதம் துணை

ஹிந்தி

ஸ்ரீ குரு சரன சரோஜ ரஜ நிஜ மன முகூர சுதார

பரணோம் ரகுவர விமல யச ஜோ தாயக பல ஸார

தமிழ்

ஸ்ரீ குரு தேவர் திருவடியால்

சிறியேன் மனக்கண்ணாடியிலே

சேரும் மாசைக்களைந்து நிதம்

ஸ்ரீ ராமன் புகழைத்தேடுகின்றேன் (1)

அறிவில் சிறியேன் அடியேனை

ஆற்றல் அளித்துக்காத்திடுவாய்

அணுகும் துன்பம் போக்கிடுவாய்

அனுமனே உந்தன் தாள் பணிந்தேன் (2)

ஞானக்கடலே! குணக்குன்றே!

ஞாலங்கள் விழிப்புற செய்பவனே

வானரர் தலைவ ! வலியவனே !

வாழ்க ! வாழ்க ! என்று பாடிவந்தேன் (3)

அஞ்சனை மாதா புத்திரனே !
ஆற்றலின் இருப்பிடம் நீயன்றோ
விஞ்சிடும் காற்றின் மைந்தன் நீ
வேந்தன் ராமனின் தொண்டனன்றோ (4)

கட்டுடல் வலிமை கொண்டெங்கள்
கருத்தினை க்கவர்ந்த வீரன் நீ
விட்டாய் தீயவை நல்லறங்கள்
விரும்பிய சிந்தனையாளன் நீ (5)

அலைஅலையான முடியழகும்
அதற்கிணையான குண்டலமும்
சிலை போல் பொன்றிற உடலழகும்
சிந்தையை க்கொள்ளை கொண்டதுவே (6)

தோளில் பூணூல் துவண்டிருக்கும்
தூய்மையின் சின்னம் ஆவதென்றால்
வாள் நிகர் கைகள் கதையாகும்
வலி மிகு திருவுடல் கொடியாமோ ? (7)

சங்கரனார் தம் திருவுருவாய்
சகம் புகழ் வாயு புத்திரனாய்
மங்களமாக நீ பிறந்தாய்
மக்கள் யாவரும் வணங்குகிறோம் (8)

கல்வியிலே கரை கண்டாலும்
கற்றபின் நிற்கும் குணம் கொண்டாய்
வள்ளல் ராமரின் திருப்பணிகள்
வளம் பெற செய்யும் மனம் கொண்டாய் (9)

காதால் ராமர் புகழை என்றும்
களிப்புடன் கேட்பவன் என்பதனால்
சீதா ராமர் இலக்குவரும் உன்
சிந்தையில் வந்து அமர்ந்தனரோ (10)

அன்னையைக் காணத் தன்னுருவை
அணுவாய் சுருக்கி அமர்ந்ததுவும்
பின்னர் இலங்கையைக்கொளுத்திடவோர்
பேருருக்கொண்டதும் விந்தையன்றோ ! (11)

மாய்ந்தனர் அரக்கர்கள் கொடியோர்கள்
சாய்ந்தனர் சடுதியில் உன்னெதிரே
வாய்மையை உணர்த்தும் பணி முடித்து
வந்தது உந்தன் வெற்றியன்றோ (12)

இளவல் உயிரைக்காக்கவென்று
எடுத்தாய் கையில் சஞ்ஜீவி
இளநகையோடு இராம பிரான்
இறுகத் தழுவிய துன்னையன்றோ (13)

ஆரத்தழுவிய ராம பிரான்
அன்புடனே உன் கரம் பற்றி
பார் புகழ் பரதனைப்போல் உன்மேல்
பாசத்தை வைத்தது உண்மையன்றோ (14)

ஆயிரம் நாவுகள் கொண்டவராம்
அரவுருவத்தில் குடையாகும்
ஆதிசேஷன் அன்றோ உன் பெருமை
அனைத்துலகுக்கும் அறிவித்தார் (15)

தேவர்,முனிவர், திக்பாலர்
தெய்வக்கவிஞர் பாவாணர்
யாவர் முயன்றும் நின் பெருமை
யாப்பினில் வடிக்கும் வழியறியார் (16)

உன்னால் பெற்றான் சுக்ரீவன்
உயரிய ராஜ்யம் ராமரிடம்
நின்சொல் ஏற்ற வீடணனும்
நிலமதில் பெற்றான் நன் மகுடம் (17)

கண்டாய் வானில் கதிரோனைக்
கனிந்த பழமோ என்றெண்ணிக்
ககனத்தில் சென்றே ஓர் நொடியில் அதைக்
கடித்து விழுங்கியதும் ஓர் லீலை (18)

கணையாழியை க்கரமேந்தி
கடலைக்கடந்து இலங்கையிலே
கணத்தில் குதித்தாய் உன் ஆற்றல்
கண்டவர்க்கெதுவும் வியப்பில்லை (19)

எட்டாததெனும் எச்செயலும்
எளிதாய் உடனே நிறைவேறும்
பட்டால் உந்தன் பார்வை எம் மேல் எங்கள்
பாவச்சுமையும் நீங்கி விடும் (20)

வள்ளல் ராமரின் சாம்ராஜ்யம்
வாயிலில் தென்படும் உன்னுருவம்
வந்தனை செய்தே வழிபட்டால்
வழியும் கிடைக்கும் உன்னருளால் (21)

அனுமன் திருவடி சரணடைந்தோர்
அடைந்தார் இன்பம் இவ்வுலகில்
அஞ்சுவதில்லை யாரிடத்தும்
அவன்றன் அருளே காத்துநிற்கும் (22)

நினது கருணையால் நின் பலத்தை
நீயே கட்டிக்காக்கின்றாய்
உனது பெருமையை அறியாதார்
உலகங்கள் மூன்றிலும் உள்ளனரோ (23)

மாவீரன் நின் நாமத்தை
மனத்தால் எண்ணி ஜபித்தவுடன்
ஆவிகள் பேய்கள் பூதங்கள்
அருகினில் நில்லாதோடிவிடும் (24)

அனுமன் உன்றன் திருநாமம்
அனுதினம் ஜபித்து வந்தவர்க்கு
அகலும் துன்பம் பல நோய்கள்
அணுகாமல் நீ காத்து நிற்பாய் (25)

மனத்தால் எண்ணுவதுன்னுருவம்
நாவால் பாடுவதுன் நாமம்
கரத்தால் செய்வதும் நற்செயல்கள்
காப்பாய் எங்களைக்காப்பாயே (26)

சிந்தையில் இறைவனை எண்ணி நிற்கும்
சீலர்களுக்குள்ளோர் அரசன் நீ
வந்தோம் உந்தன் சன்னிதியில்
வழியைக்காட்டி அருள்வாயே (27)

பக்தர் தம் மனத்தாசைகளைப்
படிப்படியாக நிறைவேற்றி
பக்குவமானதும் அருட்கனியைப்
பாங்காய்த் தருவது நீயன்றோ (28)

யுகங்கள் மாறும்போதிலும்
உந்தன் பெருமை ஓங்கி நிற்கும்
உலகோர் யாவரும் உன் கீர்த்தி
உளத்தோ டறிந்து போற்றிடுவார் (29)

நல்லோர் நலத்தைக்காத்திடுவாய்
நயவஞ்சகரைத் தாக்கிடுவாய்
எல்லோர் இதயத்திலும் இருப்பவன் நீ
இரகுபதிக்கு உகந்தவன் நீயன்றோ (30)

சித்திகளெட்டும் அருளிடுவாய்
செல்வம் ஒன்பதும் சேர்த்திடுவாய்
பத்தினிமாதா வரத்தினைக்கொண்டு
பக்தரை என்றும் காத்திடுவாய் (31)

ராம பக்தியில் தோய்ந்தவன் நீ
ராம நாமத்தில் ஆழ்ந்தவன் நீ
ராமர் பணியில் தேர்ந்தவன் நீ
ராமதாசனாய் நின்றவன் நீ (32)

உன்னைப்பாடும் அடியவர்கள்
உளத்தினில் ராமர் வந்தமர்வார்
பின்னைப்பிறவியின் துயரெல்லாம்
பேரருளாலே விலக்கிடுவார் (33)

இப்புவி நீங்கும் உன் பக்தர்
இராமர் திருவடி சேர்ந்திடுவார்
எப்பிறப்பாயினும் அங்கு அவர்
திருமாலடியவரெனப்படுவார். (34)

இதயத்தில் உன்னைக்குடி வைத்தோர்
என்றும் உன்னை நம்பி நின்றோர்
ஏனைய தேவரை மறந்திடினும்
இன்பமடைவது உண்மையன்றோ (35)

வெற்றியென ப்பாடி வந்தோம்
வெற்றி உனக்கென ஆடி வந்தோம்
விரும்பிய சற்குரு நீயென்று
வேண்டினோம் உன்னருள் தேடி வந்தோம் (36)

அனுமன் அடியினை அடைந்தவரை
அணுகமாட்டாதிடர் என்று
சிவனார் அருளிய வாக்கென்றால் உன்
சிறப்பினுக்கோர் எல்லையுண்டோ (37)

ஞானியர் போற்றும் ஞானியராம்
நாவலர் துளசி தாசர் சொன்ன
தேனினும் இனிய பாட்டினையே
தீந்தமிழினிலே பாட வந்தேன் (39)

வானை முட்டும் மேருவையே
வண்டொன்று தாண்ட முயன்றது போல்
யானும் பாடிய பாடலிதை
இராமர் திருவடிக்கு அர்ப்பணித்தேன் (40)

வெற்றி ! ராம பிரானுக்கே
வெற்றி ! இலக்குவன் வீரனுக்கே
வெற்றி ! ஜானகி அன்னைக்கே
வெற்றி ! வெற்றி ! எங்கள் அனுமனுக்கே

ஹிந்தி ஸ்லோகம்

பவன் தனய சங்கட ஹரன

மங்கல மூர்த்தி ரூப

ராம லகன் ஸீதா ஸஹித

ஹ்ருதய பஸஹு சுரபூப

ஸ்ரீ அனுமன் பாதம் துணை

ஸ்ரீ ராமர் பாதம் துணை

அஞ்சிலே ஒன்று பெற்றான் அஞ்சிலே ஒன்றைத்தாவி
அஞ்சிலே ஒன்று ஆறாக ஆரியர்க்காக ஏகி
அஞ்சிலே ஒன்று பெற்ற அணங்கைக்கண்டயலாருரில்
அஞ்சிலே ஒன்றை வைத்தான் அவன் எம்மை அளித்துக்காப்பான்

-கவிச்சக்ரவர்த்தி கம்பர்

-அன்பருக்கு வேண்டுகோள்: பிழை நீக்கி பொருள் கொள்க

-சே ப சந்திரசேகரன், புணை, மஹாராஷ்டிரம்.